

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ త్రయస్తింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ త్రయస్త్రింశః సర్గః ॥

పులస్త్యేన రావణస్యార్జునబంధనతో మోచనం

రావణగ్రహణం తత్ తు వాయుగ్రహణసన్నిభం ।

తతః పులస్త్యః శుశ్రావ కథితం దివి దైవతైః ॥ 7.33.1 ॥

తతః పుత్రకృతస్నేహాత్ కంపమానో మహాధృతిః ।

మాహిష్మతీపతిం ద్రష్టుమాజగామ మహాన్యషిః ॥ 7.33.2 ॥

స వాయుమార్గమాస్థాయ వాయుతుల్యగతిర్ద్విజః ।

పురీం మాహిష్మతీం ప్రాప్తో మనఃసంపాతవిక్రమః ॥ 7.33.3 ॥

సోఽమరావతిసంకాశాం హృష్టపుష్టజనావృతాం ।

ప్రవివేశ పురీం బ్రహ్మ ఇంద్రస్యేవామరావతీం ॥ 7.33.4 ॥

పాదచారమివాదిత్యం నిష్పతంతం సుదుర్ద్దశం ।

తతస్తే ప్రత్యభిజ్ఞాయ అర్జునాయ న్యవేదయన్ ॥ 7.33.5 ॥

పులస్త్య ఇతి విజ్ఞాయ వచనాద్దైహయాధిపః ।

శిరస్యంజలిమాధాయ ప్రత్యుద్గచ్ఛత్ తపస్వినం ॥ 7.33.6 ॥

పురోహితోఽస్య గృహ్యార్ఘ్యం మధుపర్కం తథైవ చ ।

పురస్తాత్ ప్రయయౌ రాజ్ఞః శక్రస్యేవ బృహస్పతిః ॥ 7.33.7 ॥

తతస్తమృషిమాయాంతముద్యంతమివ భాస్కరం |
అర్జునో దృశ్య సంభ్రాంతో వవందేంద్ర ఇవేశ్వరం || 7.33.8 ||

స తస్య మధుపర్కం గాం పాద్యమర్హ్యం నివేద్య చ |
పులస్త్యమాహ రాజేంద్రో హర్షగద్గదయా గిరా || 7.33.9 ||

అద్యైవమమరావత్యా తుల్యా మాహిష్మతీ కృతా |
అద్యాహం తు ద్విజేంద్ర త్వాం యస్మాత్ పశ్యామి దుర్దృశం || 7.33.10 ||

అద్య మే కుశలం దేవ అద్య మే కుశలం వ్రతం |
అద్య మే సఫలం జన్మ అద్య మే సఫలం తపః || 7.33.11 ||

యత్ తే దేవగణైర్వంద్యో వందేఽహం చరణౌ తవ |
ఇదం రాజ్యమిమే పుత్రా ఇమే దారా ఇమే వయం |
బ్రహ్మన్ కిం కుర్మః కిం కార్యమాజ్ఞాపయతు నో భవాన్ || 7.33.12 ||

తం ధర్మేఽగ్నిషు పుత్రేషు శివం పృష్ట్యా చ పార్థివం |
పులస్త్యోవాచ రాజానం హైహయానాం తథార్జునం || 7.33.13 ||

నరేంద్రాంబుజపత్రాక్ష పూర్ణచంద్రనిభానన |
అతులం తే బలం యేన దశగ్రీవస్త్యయా జితః || 7.33.14 ||

భయాద్ యస్యోపతిష్ఠేతాం నిష్కుందౌ సాగరానిలౌ |
సోఽయం మృధే త్వయా బద్ధః పౌత్రో మే రణదుర్జయః || 7.33.15 ||

పుత్రకస్య యశః పీతం నామ విశ్రావితం త్వయా |
మద్వాక్యాద్ యాచ్యమానోఽద్య ముంచ వత్స దశాననం || 7.33.16 ||

పులస్త్యాజ్ఞాం ప్రగృహ్యోచే న కించన వచోఽర్జునః |
ముమోచ వై పార్థివేంద్రో రాక్షసేంద్రం ప్రహృష్టవత్ || 7.33.17 ||

స తం ప్రముచ్య త్రిదశారిమర్జునః
 ప్రపూజ్య దివ్యాభరణస్తగంబరైః |
 అహింసకం సఖ్యమువేత్య సాగ్నికం
 ప్రణమ్య తం బ్రహ్మసుతం గృహం యయౌ || 7.33.18 ||

పులస్త్యేనాపి సంత్యక్తో రాక్షసేంద్రః ప్రతాపవాన్ |
 పరిష్వక్తః కృతాతిథ్యో లజ్జమానో వినిర్జితః || 7.33.19 ||

పితామహసుతశ్చాపి పులస్త్యో మునిపుంగవః |
 మోచయిత్వా దశగ్రీవం బ్రహ్మలోకం జగామ హ || 7.33.20 ||

ఏవం స రావణః ప్రాప్తః కార్తవీర్యాత్ ప్రధర్షణం |
 పులస్త్యవచనాచ్ఛాపి పునర్ముక్తో మహాబలః || 7.33.21 ||

ఏవం బలిభ్యో బలినః సంతి రాఘవనందన |
 నావజ్ఞా హి పరే కార్యా య ఇచ్ఛేచ్ఛ్యేయ ఆత్మనః || 7.33.22 ||

తతః స రాజా పిశితాశనానాం
 సహస్రబాహోరుపలభ్య మైత్రీం |
 పునర్నృపాణాం కదనం చకార
 చచార సర్వాం పృథివీం చ దర్పాత్ || 7.33.23 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
 ఉత్తరకాండే త్రయస్తింశః సర్గః ||